

మణిద్వీప వర్ణనం



మహాశక్తి మణిద్వీప నివాసినీ
ముల్లోకాలకు మూలప్రకాశినీ |
మణిద్వీపములో మంత్రరూపిణీ
మన మనసులలో కొలువైయుంది || 1 ||

సుగంధ పుష్పాలెన్నో వేలు
అనంత సుందర సువర్ణ పూలు |
అచంచలంబగు మనో సుఖాలు
మణిద్వీపానికి మహానిధులు || 2 ||

లక్షల లక్షల లావణ్యాలు
అక్షర లక్షల వాక్యంపదలు |
లక్షల లక్షల లక్ష్మీపతులు
మణిద్వీపానికి మహానిధులు || 3 ||

పారిజాతవన సౌగంధాలు
సూరాధినాథుల సత్సంగాలు |
గంధర్వాదుల గానస్వరాలు
మణిద్వీపానికి మహానిధులు || 4 ||

భువనేశ్వరి సంకల్పమే జనియించే
మణిద్వీపము |
దేవదేవుల నివాసము అదియే మనకు
కైవల్యము ||

పద్మరాగములు సువర్ణమణులు
పది ఆమడల పొడవున గలవు |
మధుర మధురమగు చందనసుధలు
మణిద్వీపానికి మహానిధులు || 5 ||

అరువది నాలుగు కళామతల్లులు
వరాలనొసగే పదారు శక్తులు |
పరివారముతో పంచబ్రహ్మలు
మణిద్వీపానికి మహానిధులు || 6 ||

అష్టసిద్ధులు నవనవనిధులు
అష్టదిక్కులు దిక్పాలకులు |
స్పృష్టికర్తలు సురలోకాలు
మణిద్వీపానికి మహానిధులు || 7 ||

కోటిసూర్యుల ప్రచండ కాంతులు
కోటిచంద్రుల చల్లని వెలుగులు |
కోటితారకల వెలుగు జిలుగులు
మణిద్వీపానికి మహానిధులు || 8 ||

భువనేశ్వరి సంకల్పమే జనియించే
మణిద్వీపము |
దేవదేవుల నివాసము అదియే మనకు
కైవల్యము ||

కంచు గోడల ప్రాకారాలు
రాగి గోడల చతురస్రాలు |
ఏడామడల రత్నరాశులు
మణిద్వీపానికి మహానిధులు || 9 ||

పంచామృతమయ సరోవరాలు
పంచలోహమయ ప్రాకారాలు |
ప్రపంచమేలే ప్రజాధిపతులు
మణిద్వీపానికి మహానిధులు || 10 ||

ఇంద్రనీలమణి ఆభరణాలు
వజ్రపుకోటలు వైడూర్యాలు |
పుష్పరాగమణి ప్రాకారాలు
మణిద్వీపానికి మహానిధులు || 11 ||

సప్తకోటిఘన మంత్రవిద్యలు
సర్వశుభప్రద ఇచ్ఛాశక్తులు |

శ్రీ గాయత్రీ జ్ఞానశక్తులు
మణిద్వీపానికి మహానిధులు || 12 ||

భువనేశ్వరి సంకల్పమే జనియించే
మణిద్వీపము |
దేవదేవుల నివాసము అదియే మనకు
కైవల్యము ||

మిలమిలలాడే ముత్యపు రాశులు
తళతళలాడే చంద్రకాంతములు |
విద్యుల్లతలు మరకతమణులు
మణిద్వీపానికి మహానిధులు || 13 ||

కుబేర ఇంద్ర వరుణ దేవులు
శుభాల నౌసగే అగ్నివాయువులు |
భూమి గణపతి పరివారములు
మణిద్వీపానికి మహానిధులు || 14 ||

భక్తి జ్ఞాన వైరాగ్య సిద్ధులు
పంచభూతములు పంచశక్తులు |
సప్తఘ్నములు నవగ్రహాలు
మణిద్వీపానికి మహానిధులు || 15 ||

కస్తూరి మల్లిక కుందవనాలు
సూర్యకాంతి శిల మహాగ్రహాలు |
ఆరు ఋతువులు చతుర్వేదాలు
మణిద్వీపానికి మహానిధులు || 16 ||

భువనేశ్వరి సంకల్పమే జనియించే
మణిద్వీపము |
దేవదేవుల నివాసము అదియే మనకు
కైవల్యము ||

మంత్రిణి దండిని శక్తిసేనలు
కాళి కరాళీ సేనాపతులు |
ముప్పదిరెండు మహాశక్తులు
మణిద్విపానికి మహానిధులు || 17 ||

సువర్ణ రజిత సుందరగిరులు
అనంగదేవి పరిచారికలు |
గోమేధికమణి నిర్మితగుహలు
మణిద్విపానికి మహానిధులు || 18 ||

సప్తసముద్రములనంత నిధులు
యక్ష కిన్నెర కింపురుషాదులు |
నానాజగములు నదీనదములు
మణిద్విపానికి మహానిధులు || 19 ||

మానవ మాధవ దేవగణములు
కామధేనువు కల్పతరువులు |
సృష్టి స్థితి లయ కారణమూర్తులు
మణిద్విపానికి మహానిధులు || 20 ||

భువనేశ్వరి సంకల్పమే జనియించే
మణిద్విపము |
దేవదేవుల నివాసము అదియే మనకు
కైవల్యము ||

కోటి ప్రకృతుల సౌందర్యాలు
సకల వేదములు ఉపనిషత్తులు |
పదారురేకుల పద్మశక్తులు
మణిద్విపానికి మహానిధులు || 21 ||

దివ్యఫలములు దివ్యాస్త్రములు
దివ్యపురుషులు ధీరమాతలు |

దివ్యజగములు దివ్యశక్తులు
మణిద్విపానికి మహానిధులు || 22 ||

శ్రీ విఘ్నేశ్వర కుమారస్వాములు
జ్ఞానముక్తి ఏకాంత భవనములు |
మణినిర్మితమగు మండపాలు
మణిద్విపానికి మహానిధులు || 23 ||

పంచభూతములు యాజమాన్యాలు
ప్రవాళసాలం అనేక శక్తులు |
సంతానవృక్ష సముదాయాలు
మణిద్విపానికి మహానిధులు || 24 ||

భువనేశ్వరి సంకల్పమే జనియించే
మణిద్విపము |
దేవదేవుల నివాసము అదియే మనకు
కైవల్యము ||

చింతామణులు నవరత్నాలు
నూరామడల వజ్రపురాశులు |
వసంతవనములు గరుడపచ్చలు
మణిద్విపానికి మహానిధులు || 25 ||

దుఃఖము తెలియని దేవీసేనలు
నటనాట్యాలు సంగీతాలు |
ధనకనకాలు పురుషార్థాలు
మణిద్విపానికి మహానిధులు || 26 ||

పదునాలుగు లోకాలన్నిటి పైన
సర్వలోకమను లోకము కలదు |
సర్వలోకమే ఈ మణిద్విపము
సర్వేశ్వరికది శాశ్వత స్థానమ్ || 27 ||

చింతామణుల మందిరమందు
పంచబ్రహ్మాల మంచముపైన |
మహాదేవుడు భువనేశ్వరితో
నివసిస్తాడు మణిద్వీపములో || 28 ||

భువనేశ్వరి సంకల్పమే జనియించే
మణిద్వీపము |
దేవదేవుల నివాసము అదియే మనకు
కైవల్యము ||

మణిగణఖచిత ఆభరణాలు
చింతామణి పరమేశ్వరిదాల్చి |
సౌందర్యానికి సౌందర్యముగా
అగుపడుతుంది మణిద్వీపములో || 29
||

పరదేవతను నిత్యముకొలచి
మనసర్పించి అర్పించినచో |
అపారధనము సంపదలిచ్చి
మణిద్వీపేశ్వరి దీవిస్తుంది || 30 ||

నూతన గృహములు కట్టినవారు
మణిద్వీపవర్ణన తొమ్మిదిసార్లు |
చదివిన చాలు అంతా శుభమే
అష్టసంపదల తులతూగేరు || 31 ||

శివకవితేశ్వరి శ్రీచక్రేశ్వరి
మణిద్వీప వర్ణన చదివిన చోట |
తిష్టవేసుకుని కూర్చొనునంట
కోటిశుభాలను సమకూర్చుటకై || 32 ||

భువనేశ్వరి సంకల్పమే జనియించే
మణిద్వీపము |
దేవదేవుల నివాసము అదియే మనకు
కైవల్యము ||
